

(५)

करहु कृपा मेरे गुर श्याम कृपा राम करि कृपा ।

तूं आत्माराम अविनाश चंद्र जीए सियराम करि कृपा ॥

कृपा निधान साहिब मिठिड़ा फरमाइनि था : ब्रोलिणा सति श्री
वाह गुरु ! परम कृपाल साईं मिठा विनय करे रहिया आहिनि :

हे मुंहिजा प्यारा गुरुदेव ! श्याम सुन्दर ! गीता वक्ता
भगुवान ! जगत गुरु मूं ते कृपा करियो । कृष्णम् वन्दे जगत
गुरुम् । मिठा सतिगुर मूं ते कृपा करियो । साहिब मिठिड़ा
पहिरियो गुरुदेवु श्रीकृष्ण चन्द्र खे था चवनि । ब्रियो गुरुदेवु
आहे-कृपा राम अर्थात श्रीराम जी कृपा । श्याम सुन्दरु कृपालु
थींदो त श्रीरामचन्द्र जी भी कृपा मिलंदी । गुरुदेव रूपु प्यारो
श्याम सुन्दर ऐं इष्ट रूप श्रीरामचन्द्र साईं । बिन्हीं जी कृपा जी
प्राप्ति थिए त पोइ सभु कुछु मिलियो । 'कृपा राम' जो तात्पर्य
आहे त उहा कृपा जंहि सां आरामु मिले । उहा कृपा जेका
आनंद स्वरूप आहे ।

साहिब मिठनि जी इहा सूक्ष्म पावन ऐं दृढ़ धारणा आहे
त एतिरो निष्कामु थिजे जो कामना सां पंहिजे इष्ट जो नाम बि
न जपिजे । रुगो निष्कामु नीहु रखिजे ऐं पालिजे । इन्हीअ करे

ई इष्टदेव जो नामु सिधो न चई कृपा देवीअ खे कृपा करण लाइ विनय था करनि । अथवा स्वामी श्री राधाकृष्ण दास खे गुर श्याम जे नाम सां सद्रिड़ा था करनि । श्री कृपा राम नन्दन स्वामी ज्ञानदास खे ई 'श्रीकृपाराम' चई प्रार्थना था करनि ।

वरी दयाल चवनि था त श्यामसुन्दरु ऐं श्रीराम कृपा स्वामी आत्माराम साहिब ऐं स्वामी अविनाश चंद्र साहिब जे रूप में प्रघटु थी मूं खे पंहिजो करे कृपा करे रहिया आहिनि ।

श्रीवृन्दावन में सतिसंग वेड़हो वसाइण खां पोइ श्री उड़िया बाबा ऐं स्वामी अखण्डानन्द साहिबनि खे श्री स्वामी आत्माराम ऐं अविनाश चंद्र साईं अ जे रूप में प्राप्त करे आनंद पाताऊं ।

उन्हनि मिठनि भावनि खे मनड़े में संवारे कृपा निधान हर हर वेनती करे रहिया आहिनि । हे करुणा सागर प्रभू ! मूं खे कृपा करे इहो वरु दियो त असां जा मिठा मालिक श्रीसीयाराम सदां जियनि अथवा उन्हनि जी सदा जै जसु थिए । स्वामी श्री अविनाश चंद्र चन्द्रमा समान आहिनि । जिनि जे मुखचन्द्र मां सर्वदा प्रेम सुधा जी वर्षा थींदी रहे थी । अथवा महाराज श्री रामचन्द्र साईं अ जी आत्मा, मिठी स्वामिणि महाराणी श्री जनक नंदनी असां जो सचो सतिगुरु देव आहिनि । जिन जे सुजसु अविनाशी चन्द्रमा आहे । उहे सदा जियनि ।

हे श्री गुरुदवे ! मां तवहां जी शरणि आई आहियां पंहिजी कृपा में आरामी प्यारो श्रीराम चन्द्र साईं तहिंजी सदा कृपा थिए । प्यारो श्रीरामचन्द्र ही मुंहिजी आत्मा आहे । मुंहिजो जीवनु आहे । उन्हनि जी कृपा थींदी त सदां युगल मिलंदा ऐं आनंद पाईंदा । मुंहिजा युगल धणी सदां जीओ । तवहां जो

निर्मलु जसु भक्तनि जे हृदय आकाश में अविनाशी चन्द्र जियां
सदा चमकंदो रहे । मिठा मालिक तवहां जी सदाई जै हुजे जै
हुजे ।